

boðan



Magni Arge, formaður í Oljvinnufelagnum verður ein av høvuðsrøðarunum á oljufundi í Eysturoynni í næstum.
Myndatøka: Jan Müller/oljan.fo

Føroysk oljuvinna og oljubúskapur í Løkshøll

Jan Müller

14.04.2014 - 17:06

[Oljan.fo](http://oljan.fo)

Um góða viku verður skipað fyri forvitnisligum fundi um føroyska oljuvinna og oljubúskapur í Løkshøll í Runavík. Tað er fólkatingsumboðið hjá Javnaðarflokkinum, sum skipar fyri oljukvøldinum tann 23. apríl kl. 19. Hetta hendir bert fáar vikur eftir at skipað var fyri einum nakað størri tiltaki um avleiðingar av einum oljufundi á føroyska landgrunninum. Tað tiltakið varð hildið á Christianborg.

Nú verður tað so í heimpligum umhvørvi, at tað verður varpað ljós á oljuna og hesaferð verður tað eisini við færri og lutvíst nýggjum fyrilestrarhaldarum.

Møguleikar og avbjóðingar

Sjúrdur Skaale, stigtakari:

“Tveir brunnar verða boraðir í summar. Verður olja funnin, standa Føroyar á gáttini til eina vinnuliga og búskaparlaga kollvelting - og heilt nýggjar møguleikar.

Men avbjóðingarnar eru eisini stórar. Góð fyrireiking skal tryggja, at vit fáa gagn heldur enn skaða av oljuni.

23. apríl seta vit tí fokus á hetta í Løkshøll í Runavík. Umrøtt verður hvussu vit tryggja, at flest møgulig fáa mest møguligt gagn av tí, um føroysk oljuvinna verður veruleiki.”

Stóru spurningarnir, sum verða umrøddir í - ein kann loyva sær at siga - tí føroyska oljuhøvuðsstaðnum verða:

Hvør er læran av royndunum í Runavík? Hvussu við Vinnulívinum sum heild? Skulu vit satsa uppá offshore - ella skal oljan upp á land her? Hvussu stórar inntøkur kann talan verða um - og hvussu skulu tær umsitast? Og hvussu tryggja vit, at øll fáa lut í inntøkunum - eisini kvinnurnar, sum næstan ikki starvast í hesi vinnuni?

Skráin:

Sjúrdur Skaale, fólkatingsmaður, tekur samanum nakrar av niðurstøðunum frá stóru oljuráðstevnuni, sum var á Christiansborg 21. februar.

Oljuvinna

Magni Arge, formaður í Oljuvinnufelagnum.

Eli Lassen, stjóri í Atlantic Supply Base.

Oljubúskapur

Johnny í Grótinum, búskaparfrøðingur

Magni Laksáfoss, búskaparfrøðingur

Katrin Kallsberg, forkvinna í Javnstøðunevndini

Hetta er annars ikki fyrstu ferð, at oljuvinna er á breddanum í Løkshøll. Nøkur ár herfyri skipaði Eysturoyar Vinnulívsfelag fyri oljuráðstevnu í Løkshøll við luttøku av bæði føroyskum og útlenskum fyrilestrarhaldarum.

